

Hal Luqa ma' Andrija
B'rabta ta' hames sekli.
Maż-żmien hawn imrobbija
In-nies taht dell il-Knisja.



Kronoloġija

Hal Luqa 375 Parroċċa

(1634 – 2009)

1634 – Hal Luqa saret parroċċa u nqatgħet minn dik ta' Bir Miftuh. Id-digriet għat-twaqqif tal-Parroċċa hareġ mill-Papa Urbanu VIII fl-4 ta' Marzu, 1632, u kien iffirmit nhar id-9 ta' Mejju. Dun Wistin Cassia kien magħżul biex ikun l-ewwel kappillan. Ha l-pussess nhar il-15 ta' Mejju. Nhar l-4 ta' Ġunju, saret l-ewwel magħmudija fil-Parroċċa, filwaqt li l-ewwel żwieġ sar fit-23 ta' Lulju tal-istess sena.

Waqt viżta pastorali li l-Vigarju Kapitulari Pontremoli għamel f'Hal Luqa fl-20 ta' Awwissu twaqqfu l-fratellanzi tar-Rużarju u tas-Sagrament. Kien f'din is-sena wkoll li bdiet tinbena knisja ġdida li kellha titla' f'wesgħa fejn kien hemm żewġ kappelli, ta' San Ġiljan u Sant'Anton Abbati. Dawn twaqqghu biex għamlu l-wisgħa għall-bini l-ġdid. Il-pjanta tal-knisja l-ġdida kienet f'data f'idejn Dun Ġulju Muscat.

1635 – Kien ordnat l-ewwel qassis Halluqi minn wara t-twaqqif tal-Parroċċa. Dan kien Dun Dumink Muscat u qaddes l-ewwel quddiesja fil-21 ta' Diċembru, 1635.

1636 – Fid-9 ta' Novembru l-Isqof Balaguer żar il-Parroċċa u amministra għall-ewwel darba s-sagrament tal-Grizma tal-Isqof.

1656 – Fl-10 ta' Diċembru l-Isqof Balaguer beda viżta pastorali fejn żar il-knisja u xi knejjes żgħar imferxin madwar ir-rahall. Spiċċa biex ipproffana hamsa minnhom li kienu ddedikati lil San Nikola (tnejn), tat-Twelid tal-Madonna, tal-Ibwar, u ta' San Tumas.

1658 – Il-kappillan Dun Wistin Cassia temm il-parrokat tiegħu f'Hal Luqa u lahaq kappillan tal-Parroċċa ta' San Ġoġ Hal Qormi. Minflok u lahaq kappillan Dun Matthew Gatt. Iċ-ċerimonja tal-pussess saret fl-aħhar ġimgha ta' Lulju. Fi



Festa ta' Sant'Andrija f'Novembru 1919. Tidher l-istatwa ta' Malta Gwerriera armata fil-Pjazza.

żmieniu, il-bini tal-knisja parrokkjali kien fi stadju avvanzat. Sal-1665 il-bini kien kwazi lest.

1673 – Fl-14 ta' Novembru miet il-kappillan Gatt. Indifen fil-knisja parrokkjali ta' Hal Luqa stess. Dan il-Kappillan, jibqa' maghruf għall-hidma tieghu b'risq it-tagħlim Nisrani li għamel fir-rahall. Fil-15 ta' Mejju tal-1674 ha l-pussess il-kappillan il-ġdid Dun Karlu Cassia li iżda dam biss erba' snin fil-parrokkat peress li kien ikun ta' spiss marid.

1675 – Hal Luqa ntaqtet mill-pesta li halliet madwar sitta u sittin vittma. Dawn indifnu f'għalqa fit-triq li twasslek għall-Gudja. Iktar 'il quddiem sar iċ-ċimiterju li nsibu llum.

1678 – Fl-20 ta' Settembru, il-kappillan Dun Karlu Cassia, halla r-riedni tal-parroċċa u minflok lahaq kappillan Dun Ġużeppe Lamagna. Fi żmien qamet it-tilwima bejnu u bejn il-kappillan tal-Gudja, fuq min għandu jbierek iċ-ċimiterju għall-ewwel darba. L-Isqof Molina ddeċieda li iċ-ċimiterju għandu jitbierek mill-kappillan ta' Hal Luqa.

1683 – Fil-bidu ta' Mejju, Dun Franġisk Theuma lahaq kappillan. Matul il-parrokkat tieghu saru erba' viżiti pastorali mill-Isqof Cocco Palmieri, ix-xogħol fil-bini tal-knisja l-ġdida kien għadu għaddej.

1687 – Il-pittur Kalabriz Mattia Preti pitter l-inkwatru titolari tal-martirju ta' Sant'Andrija.

1692 – Saret l-istatwa tal-Madonna tar-Rużarju u li wara bdiet tintuża wkoll għall-festa tal-Madonna taċ-Ċintura.

1693 – F'din is-sena nbeda xi xogħol ta' tibdil fil-knisja parrokkjali li kienet għadha kif tlestiet. Iddeċidew li jibdlu l-kor u anki l-faċċata.

1699 – Jitlesta l-bini tal-kor il-ġdid u nbeda x-xogħol ta' tibdil fil-faċċata tal-knisja. Thaffru l-pedamenti, iżda kellhom jgħaddu għaxar snin biex tlestiet.

1710 – Fit-28 ta' Ottubru, Dun Injazju Agius, lahaq kappillan. Iltaqa' mal-inkwiet fil-bidu tal-parrokkat tieghu wara li żewġ nisa akkużawh li abbuża fil-qrar. Kien ikkundannat tliet snin habs iżda harġuh fil-1714 għaliex kien marid. Sena wara rritorna fit-tmexxija tal-parroċċa.

1715 – Ingiebet ir-relikwija ta' Sant'Andrija mill-monasterju ta' San Fabjan u San Bastjan ta' Ruma.

1720 – Fit-28 ta' April, twaqqfet il-fratellanza taċ-Ċintura. Saret festa kbira fil-knisja u anke

purċissjoni li fiha hađu sehem ukoll il-fratellanzi tar-Rużarju u tas-Sagrament.

1723 – Tlestiet l-iskultura tal-kor il-ġdid tal-knisja parrokkjali. F'nofs iż-żewġ kolonni ta' kull naha tpoġġew żewġ statwi ta' San Pietru u San Pawl. Illum dawn iż-żewġ statwi jinsabu fiċ-ċimiterju tal-parroċċa fi Triq il-Gudja hdejn il-kappella. Inbeda wkoll ix-xogħol fuq iz-zuntier.


1724 – Il-kappillan Agius miet nhar il-15 ta' Settembru fl-età ta' 51 sena. Minflok Dun Marju Mifsud ha t-tmexxija tal-parroċċa.

1725 – Jitlesta x-xogħol fuq il-bini taz-zuntier.

1737 – Dun Anton Casha ha l-pussess bhala l-kappillan il-ġdid fl-4 ta' Mejju wara l-mewt ta' Dun Marju Mifsud. F'din is-sena wkoll, beda jintrama t-żewġ, filwaqt li fl-1777 sar iehor ġdid biex jintrama fil-festi.

1745 – Sar ftehim mal-imghallem Antonju Farrugia biex jinhadmu s-sedji tal-kor. L-iskultura kienet fdata f'idejn il-Hal Luqi Pietru Saliba. Dawn is-sedji kienu lesti fis-sena 1746 u fl-1752, l-Isqof Alpheran de Bussan fahhar dan ix-xogħol waqt viżta pastorali.

1757 – Tlesta l-pulptu, ukoll xogħol tal-iskultur Pietru Saliba. Illum fadal biss l-istatwa ta' Sant'Andrija li kien hemm fil-quċċata tieghu



u l-hammiema tal-Ispirtu s-Santu li tinsab fis-suffett tat-tuzell.

1759 – Il-kappillan Casha halla l-kariga ta' kappillan fil-15 ta' Novembru u minflok nhatar Dun Mikiel Maxta.

1779 – Inhadmet l-istatwa titulari ta' Sant'Andrija minn Giuseppe Scolaro u thallset minn Andrea Camenzuli.

1781 – L-Isqof Vincenzo Labini, waqt viżta pastorali, sab l-istatwa titulari ta' Sant'Andrija lesta fin-niċċa taghha hdejn il-fonti tal-magħmudija. Bdiet tinghata wkoll il-barka sacramentali. Fit-13 ta' Diċembru, l-Isqof Labini bagħat lil Dun Orazju Gafà bhala vigarju kurat biex jghin lill-kappillan Dun Mikiel Maxta peress li kien kważi għama għalkollox.

1783 – Fis-7 ta' Diċembru, l-Isqof Vincenzo Labini kkonsagra l-knisja u bhala tifkira twahhlet lapida mal-pilastru maġġur quddiem il-pulptu.

1795 – L-Avukat Ġuzeppi Casha, offra li jhallas l-ispejjeż ta' żewġ qniepen ġodda. Dawn il-qniepen kienu ordanti għand il-fundatur Gakkino Trigance. Fl-10 ta' Ottubru miet il-kappillan Dun Mikiel Maxta u minflok nhatar Dun Tumas Scicluna li dam imexxi l-parroċċa sa Frar tal-1801. Il-parroċċa damet madwar sena mingħajr kappillan sakemm fl-14 ta' Diċembru, Dun Vincenz Buhagiar ha t-tmexxija tal-parroċċa f'idejh. Izda ma tantx dam għax sena wara rritorna Għawdex minhabba li kien marid serjament. Miet fit-30 ta' Novembru tal-1802 fl-età ta' 36 sena.

1803 – Wara l-mewt hesrem ta' Dun Vincenz Buhagiar, it-tmexxija tal-parroċċa għaddiet f'idejn Dun Ġuzepp Scicluna. Fi żmien saru l-istatwi ta' Santu Rokku, San Mikiel, San Luqa u San Tumas fuq iz-zuntier tal-knisja.

1833 – Inġieb il-korp ta' San Felicissmu mill-katakombi ta' Santa Ċirijaka f'Ruma. Sena wara saret l-istatwa tal-qaddis liebes stil Ruman u fiha tpoġġew ir-relikwi kollha tiegħu. L-istatwa hija xogħol l-iskultur Pietru Pawl Azzopardi. Taht l-istatwa tidher il-firma tal-iskultur u s-sena 1834.

1838 – Beda jnhadem l-altar maġġur (il-qadim). Ix-xogħol dam għaddej sentejn u kien lest fl-1940. Dan l-altar inqered fl-aħħar gwerra dinjija.

1842 – Għall-festa ta' Sant'Andrija, iżżanzan is-sett ta' tna-x-il apostlu ta' fuq l-altar maġġur.

1848 – Dun Franġisk Buttigieg inhatar bhala kappillan ta' Hal Luqa. Izda kull ma dam kien biss sena.

1849 – Fis-27 ta' Ġunju, Hal Luqa reġa' kellna kappillan ġdid. Dan kien Dun Vincenz Magri.

1854 – Beda jnhadem id-damask tal-knisja. L-ewwel ma saru kienu l-erba' pilastri maġġuri, filwaqt li diversi altari bdew jinksew bl-irham, fosthom tar-Ruzarju, taċ-Ċintura, tal-Agunija u l-altar tal-kor. L-altari l-oħra ġew irrangati u miżbugħin mill-ġdid.

1862 – Hal Luqa kellha saċerdot mill-parroċċa li nhatar Kappillan. Dan kien Dun Pietru Cassar. Sfortunatament miet sena wara biss fis-27 ta' Diċembru, 1863, waqt li kien qiegħed iqaddes. It-telfa tiegħu nhasset hafna.

1864 – Fil-21 ta' Frar Dun Lawrenz Frendo Rossi nhatar kappillan.

1866 – Inġieb f'Hal Luqa l-ostensorju li fih tinzamm ir-relikwa ta' Sant'Andrija. Dan għadu jintuża sal-lum.

1870 – Beda jnhadem il-paviment tal-presbiterju u tal-kor. Kien lest seba' snin wara fl-1877.

1871 – Tlesta d-damask kollu tal-knisja.

1877 – Dun Ġuzepp Trapani, inhatar kappillan ta' Hal Luqa wara l-mewt ta' Dun Lawrenz Frendo Rossi. Dan tal-aħħar indifen fil-knisja parrokkjali.

1878 – Bit-thabbrik ta' Pietru Azzopardi saret l-istatwa ta' Sant'Andrija fi Triq il-Karmnu, din inhadmet minn Ċnesu Decondia fuq disinn ta' Andrea Vassallo, sabiex jifakkur it-twaqqif tal-formazzjoni mużikali La Stella.

1879 – Fuq inizjattiva tal-arluġġar Mikelang Sapiانو saret l-istatwa tal-Kuncizzjoni li nsibu f'Misrah il-Knisja. Tbierket nhar is-7 ta' Diċembru. Fil-festa ta' Sant'Andrija ta' din is-sena, instemgħet għall-ewwel darba l-antifona ta' Paola Nani, li kien il-*maestro di cappella* tal-knisja ta' Hal Luqa. Baqgħet tindaqq sal-1930.

1881 – L-arluġġar



Mikelanġ Sapiano hadem il-magna tal-arloġġ b'arloġġ kwadranti.

1883 – Il-Banda Sant'Andrija tiehu sehem fil-festa ta' Sant'Andrija.

1884 – Fil-festa issa bdew jieh u sehem iż-żewġ baned ta' Hal Luqa Sant'Andrija u l-Unjoni. Il-Banda Sant'Andrija hadet sehem ukoll fil-festa taċ-Ċintura fil-31 ta' Awwissu, kif ukoll fil-Ġimgha l-Kbira.

1888 – Fit-8 ta' Jannar, Dun Orazju Grima ha l-pussess bhala kappillan tal-parroċċa.

1901 – Fuq talba tal-kappillan Grima, il-perit Franġisku Sammut hejja l-pjanti tan-navi u l-faċċata l-ġdida tal-knisja. Fit-12 ta' April il-pjanti kienu esebiti fis-sagristerija filwaqt li fl-1 ta' Mejju l-Isqof Pietru Pace approva l-proġett. Ix-xoghol beda nhar is-16 ta' Mejju.

1902 – Il-Kappillan Grima, fuq parir tat-tabib, talab li jhalli t-tmexxija tal-parroċċa fuq raġunijiet ta' sahha. Sena wara Dun Anton Vella beda jmexxi l-parroċċa.

1903 – Lejn l-ahhar tas-sena l-bini tan-navi kien lest.

1904 – Tlestew l-erba' altari tal-kappelli l-ġodda u fit-Tridu tal-festa ta' din is-sena n-navi tbierku.


1908 – Fuq suġġeriment tal-Isqof Gaetano Pace Forno, tbiddlet l-arkitektura tal-artali maġenb l-altar maġġur. Saret bhal dik tal-altari l-ġodda tan-navi. Iżżanznu wkoll tliet kwadri ġodda ghall-kappelluni l-ġodda.

1910 – Beda x-xoghol fuq iż-zuntier il-ġdid, dak li nsibu llum. Inhadem kollu b'ġebel tal-qawwi u sarlu kanċell tal-hadid mad-dawra. Il-benefattur Ġuzeppi Sltiye hallas ghal żewġ fontijiet tal-ilma mbierrek. L-imghallem Luqa Griscti hadem il-gallarija tal-orgni filwaqt li l-iskultura Pawlu Falzon hadem l-iskultura tan-niċeċ tal-Madonna u ta' Sant'Andrija.

1911 – Fid-29 ta' April ittella' f'postu r-Redentur li nsibu bejn il-kampanari. Din l-istatwa nhadmet fuq iż-zuntier stess mill-iskultur Franġisku Saverju Sciortino.

1913 – Il-Hadd 23 ta' Novembru waslet lura mill-Belt l-istatwa ta' Sant'Andrija wara li sarilha restawr u kienet indurata mill-iskultur Bormliżi Abram Gatt. Saru wkoll bradella u bankun ġodda ghall-istess statwa. Inhadmu minn Luqa Griscti fuq disinn tal-istess Abram Gatt.

1914 – Tqieghdu f'posthom iż-żewġ statwi



F' dan ir-ritratt il-pulptu l-antik b' Sant' Andrija fuqu.

l-ohra li jinsabu fil-faċċata fuq kull naha tar-Redentur. Dawn jirrapreżentaw il-fidi u t-tama.

1920 – Dun Anton Vella temm il-parrokkat tieghu u minfloku lahaq Dun Ġuzepp Magri.

1924 – F' Jannar ta' din is-sena beda jinx tara d-damask tan-navi u tlesta erba' snin wara. Din l-opra saret bil-hidma ta' Dun Ġuzepp Vassallo li kien il-prokuratur tal-knisja sa minn meta nbnew in-navi.

1928 – Il-parroċċa ta' Hal Luqa kellha hames qniepen ġodda li nhadmu fil-funderija *Propero Baricozzi* ta' Milan. Fis-26 ta' Ottubru dawn intramaw fuq iż-zuntier u tbierku mill-Isqof Mawru Caruana. Il-qniepen ittellghu xi jiem wara: però l-Kbira, iddedikata lil Sant'Andrija, ittellghet il-Hadd 18 ta' Novembru. Il-qniepen il-qodma nbighu lit-Terezjani ta' Birkirkara. Fil-festa tal-istess sena ntrama wkoll ghall-ewwel darba d-damask tan-navi.



L-Isqof Mauro Carauna jidlek iż-żejt il-qanpiena l-kbira msemija Andreana fuq iż-zuntier tal-knisja.

1920 – fis-6 ta' Mejju Dun Ġuzepp Magri halla t-tmexxija tal-parroċċa u minfloku lahaq Dun Salv Pavia.

1933 – Inbeda x-xoghol ta' tkabbir fiċ-ċimiterju ta' Triq il-Gudja. Dan il-proġett kien mehtieġ biex jinqata' d-dfin fil-knisja. Il-Perit Indri Micallef għamel il-pjanti.

1936 – Fid-29 ta' Jannar thabbret il-mewt tal-kappillan Pavia fl-età ta' 43 sena. Fl-10 ta' Mejju ha l-pussess il-kappillan Dun Ġużepp Debono.

1940 – Wara li waqqaf id-dfin fil-knisja parrokkjali, beda jitqiegħed il-paviment tal-knisja. Illum fadal biss parti minnu li tinsab fil-kappella taċ-ċimiterju ta' Triq il-Gudja. Fil-11 ta' Ġunju waqgħu l-ewwel bombi fuq Hal Luqa. Dan kien il-bidu tal-impatt negattiv tat-Tieni Gwerra Dinjija fuq Hal Luqa. F'dik is-sena l-purċissjoni ta' Sant'Andrija ma sarix, iżda saru biss il-festi ta' ġewwa.

1942 – Fil-jum traġiku tal-Hamis 9 ta' April iġġarfet sew il-knisja parrokkjali (in-naha tal-kappellun tar-Rużarju). Għall-quddiesa bdiet tintuza n-naha tal-kappellun tal-Agunija. Din il-parti nġhalqet u l-altar ta' Santa Marija beda jintuza bhala l-maġġur.


1943 – Il-qniepen tal-knisja parrokkjali daqqew biex ihabbru t-tmiem tal-attakki fuq Malta u Hal Luqa, nhar is-Sibt 8 ta' Mejju.

1944 – F'Settembru beda x-xoghol tal-bini l-ġdid tal-knisja parrokkjali wara t-tiġrif tal-gwerra. L-imghallem Gerald Spiteri ha l-bini tal-knisja f'idejh filwaqt li l-Perit Indri Micallef għamel il-pjanta. Inbena hajt għoli taht il-kampnar tal-qanpiena l-kbira minhabba l-biza' li dan seta' jiġġarrarf.

1947 – Issaqqfet il-korsija sal-arkun tal-pilastru maġġuri. In-navi tan-naha tax-xellug u l-faċċata tal-ġenb minn barra tlestew ukoll. Fid-9 ta' Marzu din il-parti tbierket mill-Isqof Emmanuel Galea. Issa kien jonqos li tinbena l-parti tal-kor u l-kappellun tar-Rużarju. Ittella' hajt għoli 42 pied bejn iż-żewġ pilastru maġġuri u nġhalqet l-arkata bejn in-navi u l-kappellun tar-Rużarju, biex b'hekk setgħu jsiru l-funzjonijiet filwaqt li jinbena x-xoghol fil-kappellun tar-Rużarju u fil-kor. Il-kappellun tal-Agunija nhatt, għalkemm ma kien ġarrab l-ebda hsara biex jaqbel mal-istil il-ġdid.

1950 – Bdiet tinbena l-koppla. Ix-xoghol dam għaddej sentejn.

1952 – Fid-29 ta' Settembru, beda jinhatt il-kampnar tal-qanpiena l-kbira, peress li l-pilastru tiegħu ġarrbu hsarat kbar fil-gwerra. L-imghallem



Il-kampnar tal-qanpiena l-kbira mirfud minn hajt.

Geraldu Spiteri ried li jerga' jinbena eżattament kif kien u għalhekk il-ġebel kollu ġie ppustjat fuq il-bejt tal-knisja u tqiegħed fl-ordni li kien qabel.

1953 – Nhar it-Tlieta 12 ta' Mejju tqaddset l-ewwel quddiesa fuq l-altar maġġur. Illum dan l-altar insibuh taht il-kwadru titolari fil-kor.

1955 – Inbniet il-parti tan-nofs tal-faċċata tal-knisja. Tnehhiet l-arma tal-Papa Urbanu VIII u minflok saret il-gallerija li naraw illum. Ir-reduntur li kien hemm f'nofs il-kampnari reġa' ttella' f'postu.

1956 – Fit-22 ta' Ottubru, Dun Ġużepp Debono halla t-tmexxija tal-parroċċa wara 20 sena kappillan. Nhar il-Milied tal-istess sena, Mons. Innoċenz Borg ha t-tmexxija tal-parroċċa f'idejh. Fl-istess sena beda jitqiegħed ukoll il-paviment il-ġdid tal-irham.

1958 – L-imghallem Halluqi Ġużeppi Galea hadem is-sedji tal-kor.

1961 – Saret il-Via Sagra tal-bronż mill-iskultur Pietro Tavani.

1962 – Fis-26 ta' Settembru l-Arcisqof Mons. Mikiel Gonzi kkonsagra l-knisja mill-ġdid wara li nbnet mit-tiġrif tal-gwerra.

1964 – Inhadem il-pulptu, xoghol fil-kewba tal-imghallem Ġużeppi Galea mir-Rabat.

1967 – Fil-festa ta' Sant'Andrija dik is-sena, instema' għall-ewwel darba l-orgni. Dan inhadem l-Italja għand id-ditta *Vincenzo Mascioni*.

Fis-snin sebghin saru diversi opri fil-knisja parrokkjali. Fosthom nistghu nsemmu s-sett ta' hames linef li kienu mħallsa minn diversi benefatturi. Il-pittur Envin Cremona pitter iż-żewġ kwadri laterali u żewġ kwadri ohra f'kull ġenb tal-kwadru titulari. Dawn jirrapreżentaw lil San Pietru u San Pawl, filwaqt li dawk laterali juru lil Sant'Andrija jadura s-salib u d-difna ta' Sant'Andrija.

1976 – Il-pittur Pawlu Camilleri Cauchi għamel l-erba' kwadri li hemm maġenb il-kwadru tar-Rużarju u tal-Agunija. Dawk fil-kappellun tar-Rużarju juru lill-Madonna żżur lill-qariba Santa Elizabbetta u d-dehra tal-Anglu Gabriel lill-Madonna. Dawk il-kappellun tal-Agunija, juru lil Ġesù jitghammed għand il-Battista u Ġesù jidher lil Marija ta' Magdala fil-qawmien tiegħu mill-mewt.

1980 – Wara erbgha u ghoxrin sena Dun Innocenz Borg inhatar Monsinjur u b'hekk halla t-tmexxija tal-parroċċa. Minflokku lahaq Dun Kalcidon Vassallo.

1984 – L-ikbar biċċa xogħol li għamel il-kappillan Vassallo, kienet iż-żebgha tal-knisja kollha bil-koppla b'kollox li tlestiet għaċ-ċelebrazzjonijiet tat-350 anniversarju mit-twaqqif tal-Parroċċa li kien imfakkar nhar il-15 ta' Mejju. Sar ukoll xi xogħol ta' restawr fil-kampnar tax-xellug (in-naha tal-kappellun tal-Agunija).

1986 – Dun Ġużep inhatar kappillan.

1989 – Saru l-pitturi tal-erba' lunetti ta' taht il-koppla li juru l-erba' vangelisti. Dawn kienu lesti għall-festa tal-istess sena, u thallsu mill-benefattur Noè Ciappara.

1992 – Nhar il-Hadd 3 ta' Mejju, it-tmexxija tal-parroċċa għaddiet f'idejn Dun Alfred Vella. Fi żmien nzebghu l-koppla u l-koppletti minn barra filwaqt li sar xi xogħol ta' manutenzjoni fid-dawl tal-knisja sar hafna xogħol fiċ-Ċentru Parrokkjali fi Triq id-Dokkiena minn ġewwa.

1997 – Fid-9 ta' Marzu, Dun Joe Camilleri ha l-pussess bhala kappillan ġdid ta' Hal Luqa. Fis-sajf tal-istess sena, inbeda xogħol ta' restawr fiz-zokklatura tal-faċċata tal-knisja peress li xi ġebel kien tmermer għalkollox.

2000 – Inbeda l-proġett tal-presbiterju, fejn dak li kien l-altar maġġur, tressaq fil-kor,

eżattament taht il-kwadru titulari. Minflokku sar l-altar mejda skont il-Konċilju Vatikan it-Tieni. Fil-faċċata tal-mejda tpoġġiet l-iskultura fl-irham tal-Ahhar Ċena li kienet mal-altar ta' qabel.

2001 – Il-proġett tal-presbiterju tlesta, u kien inawgurat minn Mons. Arċisqof Ġużeppe Mercieca nhar il-Hadd 19 ta' Marzu. Eżattament wara l-festa tal-istess sena, inbeda l-proġett ta' restawr fuq il-paviment tal-knisja li kien illustrat mill-ġdid. Tlesta għall-festa tal-Milied tal-istess sena.

2002 – Inghata bidu għall-proġett mill-aktar ambizzjuż – dak tal-invjur tal-knisja kollha. L-ewwel ma nbdew kienu l-pilasti.

2003 – Fit-2 ta' Mejju, il-kappillan Dun Joe Camilleri wegġa' gravi f'incident ġewwa Dar it-Tagħlim Nisrani f'Hal Luqa. Fid-9 ta' Ġunju thabbret il-mewt tiegħu. Hal Luqa bkiet lil dan il-kappillan habrieki li għamel ġid kbir fil-parroċċa. L-Erbgha 11 ta' Ġunju, it-tebut ittella' mill-parroċċa ta' San Bastjan f'Hal Qormi b'korteo sa tarf Triq Sant'Andrija fejn hemmhekk sar korteo mmexxi mill-ghaqdjet kolla tar-rahall. Iż-żewġ baned lokali daqqew marċi funebri tul it-triq. Wara saret quddiesha funebri li għaliha hadu sehem numru kbir ta' qassisin. Din is-sena l-festa ta' Sant'Andrija, biċ-ċelebrazzjonijiet esterni u dawk ta' ġewwa, thassret. F'Ottubru tal-istess sena, Dun Karm Camilleri ha l-pussess bhala kappillan ġdid.

2004 – Sa wara l-festa ta' Sant'Andrija tlestew il-pilastri tan-navi mill-invjur u nbeda x-xogħol fuq il-pilastri maġġuri. Kien irrestawrat ukoll xi xogħol tal-injam bħall-konfessionarji u iż-żewġ loġoġ li nsibu fuq il-bibien iż-żgħar tal-faċċata. Sar ukoll xogħol estensiv ta' manutenzjoni fuq il-magna tal-arloġġ. F'din l-istess sena, il-parroċċa qed tiċċelebra għeluq it-370 sena mit-twaqqif tagħha. Is-Sezzjoni Żgħażaġh tal-Għaqda Mużikali Sant'Andrija fakkret dan l-anniversarju bil-pubblikazzjoni tal-ktieb 370 Parroċċa.

2006 – Wara li tlesta x-xogħol tal-injam, Dun Karm Camilleri beda l-proġett ambizzjuż tal-koppla, fejn wara li sar xogħol fuqha fuq in-naha ta' barra, minn ġewwa din ġiet miżbugħha u ndurata bid-deheb. Il-pittur il-Kav. Pawlu Camilleri Cauchi ġie kkummissjonat biex jagħmel il-pittura tagħha.

2007 – L-Arċisqof il-ġdid ta' Malta, Mons. Pawlu Cremona jżur il-parroċċa u jżur iż-żewġ

Każin tal-Banda għall-ewwel darba.

2008 – Ikunu nawgurati ż-żewġ niċeċ wara li kienu indurati dik ta' Sant' Andrija u tal-Madonna tar-Rużarju.

2009 – Il-parroċċa qed tfakkar it-375 sena mit-twaqqif tagħha. Fil-15 ta' Mejju tfakkar dan l-anniversarju b'korteo minn Bir Miftuh, filwaqt li bejn il-25 u d-29 ta' Mejju, Mons. Arcisqof Pawlu Cremona għamel Viżta Pastoral i f'Hal Luqa, fejn iltaqa' mal-membri ta' diversi għaqdiet u mal-parroċċi. Hi t-tama tal-Kappillan u l-Halluqin li lejn l-aħhar ta' din is-sena tkun inawgurata l-koppla ddekorata.

Okkażjoni oħra speċjali għall-parroċċa kienet l-Ordinazzjoni Episkopali tal-E.T. Mons. Joseph Spiteri, saċerdot Halluqin bhala Arcisqof titolari ta' Serta u Nunzju Apostoliku fi Sri Lanka.

Harsa lejn din il-kronoloġija malajr turina li l-parroċċa ta' Hal Luqa għaddiet minn tibdil kbir matul is-snin. Insibu diversi avvenimenti kemm ta' ferh, kif ukoll ta' niket, li b'xi mod hallew l-impatt tagħhom. Però, il-Halluqin,

dejjem habbew lil din il-parroċċa u raw kif għamlu biex dejjem mexxewha 'l quddiem. Il-knisja parrokkjali hija l-akbar xhieda ta' dan. Sfortunatament, il-gwerra ma kinitx l-unika raġuni li hafna mill-opri artistiki li kienet tipposjedi l-knisja ntilfu, b'konsegwenza li illum hadd ma jaf x'sar minnhom. Hija hasra li diversi oġġetti, bl-iskuża biex isir il-gdid, ġew imwarrba, imkissra jew mehuda minflok ġew ippreservati. Minn dawn illum fadal biss tifikiriet u ritratti. Għalhekk, huwa importanti li noholqu kuxjenza fuq l-istorja twila tal-parroċċa tagħna biex dak li fadlilna jkun ikkurat. Ahna l-Halluqin għandna nkunu konxji ta' dan għax fuq kollox dan hu patrimonju tagħna.


Referenza:

Dun Ġużepp Micallef, 'Hal Luqa: Niesha u Ġrajjietha', 1975

Jesmond Grech, 'L-Għaqda Mużikali Sant' Andrija: Twelidha u Ġrajjietha', 2008

Għaqda Mużikali Sant' Andrija, '370 Sena Parroċċa', 2004

**SCARNE
COACHES**



FRANCIS ATTARD

Coach & Bus Builder

Body parts supplier

France Garage, N/S off Valletta Road, Luqa

Tel: (356) 2189 5963 • Mobile: 9989 1261

Fax: (356) 2182 6479